

بهرنی مرستی: سپروم که سیندروم

د کابل کنفرانس په درشل کې د دې موضوع څیړل ډیز ضروري بریښي، چې مور پوه شو؛ څه ډول مرستو ته په کومو شرایطو اړتیا لرو

تر دوهمې نړیوالې جګړې وروسته شتمنو هیوادونو له بیوزلو ملتونو سره ۲,۳ تریلیونه (دوه زره درې سوه بیلینونه) ډالر مرستی کړي دي، چې یوازې یو تریلیون (زر بیلینونه) ډالر د امریکا متحده ایالاتو برخه ده، خو د ملګرو ملتونو د سروې ګانو له مخې هغه ۷۰ هیوادونه چې بهرنی مرستی اخلي؛ تر پرونده نن ډیر بیوزلي او نیستمن دي؛ او ۴۳ هیوادونه یې د ۱۹۷۰ په نسبت بد تر شوي دي.

دا ډیره عالی انساني خبره ده چې وسمن له بی و سو سره مرسته وکړي، او هر انسان د بل انسان په غم غمجن شي، خو په عمل کې لا هم زیاترو انسانانو په زیاتره ظاهري بنو هېلو کې پټې توطیې پټې کړي دي. ښې هیلې او غوښتنې باید د پاکو، اغیزمنو او له فساد څخه پاکو حکومتونو د جوړولو سره موازي لارې شي. د بامهارته کارکوونکو موجودیت، د قانون حاکمیت او د ملکیت د لرلو حق، باید ټولو ته موجود وي، او دا باید یقیني شي چې بهرنی مرستی د ملا ماتوونکو شرطونو سره یو ځای نه وي.

د بیوزلو هیوادونو لپاره بهرنی مرستی کله کله ډیرې ضرور وي، او بی له هغو د بی وزلو او اسیب لیدلو وګرو ژوند له منځه ځي، لکه تر جګړو او طبیعي آفاتو وروسته او د خطرناکو ناروغیو، اپیدیمي ګانو او د مهاجرتونو او بی ځایه کیدو په وخت کې. خو انساني ورورولي او بشري همدردي لا اوس هم زیاتره خواږه شعارونه دي او د بشري مرستو نوم لاندې زیاتره د هغو هیوادونو ګټې په پام کې نیول کیږي؛ چې مرستی ورکوي. بیوزلو هیوادونو ته بهرنی مرستی زیاتره:

- له سختو شرایطو سره تړلي وي، او شتمن هیوادونه غواړي خپلې پالیسي ګانې پر بیوزلو هیوادونو وټي.
 - زیاتره مرستی د وسلو او مهماتو د اخستلو لپاره ورکول کیږي. د وسلو اخستلو لپاره نظامي مرستی ډیرې ملا ماتوونکې دي، او زیاتره د میلیتارستي سیاستونو لپاره ورکول کیږي. امریکا به بهرنیو اردوګانو ته د امریکایي وسلو د اخستلو لپاره دغه ډول مرستی له ۵۰۰ میلیونو نه ۵۰۰۰ میلیونو ته لوړې کړي.
 - پر شتمنو هیوادونو د بیوزلو وابستګي رامنځته کوي، او دې ته یې اړ کوي چې له مرسته کوونکو هیوادونو نه خریداري وکړي، چې څو چنده ګراني وي. (زیاتره له ۲۵ نه تر ۴۰ سلنې پورې ګراني وي). د HIV/AIDS درمل په افریقا کې له محلي سوداګرو نه په یو کال کې ۳۵۰ ډالر لګښت لري، خو د مرستو په بدل کې امریکایي درمل ۱۵۰۰۰ ډالر بیه لري.
 - سیمه ایز مارکیټونه تر اغیزې لاندې راولي او داخلي تولیدات زیانمنوي. مثلاً: اریټریا کولای شول په خپلو داخلي امکاناتو د سرکونو شبکه وغزوي، خو چې بهرنی مرستی یې تر لاسه کړي، نو انجینر، کارپوه، مشاور او کارګر پرې هم د بهر نه تحمیل شول، چې ورته ډیر ضرر ناک وو. د امریکا ۷۰٪ مرستی له دې سره تړلي دي، چې د دوی تولیدات به اخلي.
 - مرسته اخستونکي هیوادونه د شتمنو هیوادونو د فرهنگ او ارزښتونو منلو ته مجبوروي.
 - دمرسته ورکونکو هیوادونو د مالیه ورکونکو په زیان وي، او پانګوالو ته یې ګټه رسیږي.
 - اروپایي اتحادیه خپلې مرستی له تروریزم سره جګړې ته ځانګړې کوي (هغه څه چې تعریف نه لري، یا تعریف شوی نه دی).
 - پر عراق د یرغل پر مهال امریکا د امنیت شورا ځینې غړي (کامیرون، ګوینا او اکوادور) دې ته مجبور کړل چې د امریکا په ګټه رایه ورکړي، که نه د دغو هېوادونو تجارت او مرستی زیانمنیدي.
 - د بهرنیو مرستو تر ۵۰٪ زیاتي خیالي مرستی (Pantom Aid) دي او په عمل کې هیڅ وجود نه لري.
- په ۱۹۷۰ کال کې ملګرو ملتونو پریکړه وکړه چې شتمن هېوادونه به د خپلو ټولو تولیداتو (GNP_ Gross National Production or GNI – General National Income) ۰,۷٪ بیوزلو ملتونو او هیوادونو ته ورکوي، خو تر اوسه لا دغه وعدي نه دي پوره شوي. په ۲۰۱۵ کې چې د MDG (د ملګرو ملتونو د زیربړي هدفونه) باید تر لاسه شي، داسې نه ښکاري چې شتمن هېوادونه به خپلې ژمنې تر ۴۵ کلونو وروسته (په ۲۰۱۵ کې) هم پلي کړي.

د پاڼو شمیره: له ۱ تر ۲

افغان جرمن آنلاین په درنښت تاسو همکارۍ ته راوبولي. په دغه پته له مور سره اړیکه ټینګه کړئ maqalat@afghan-german.de

: دلپکنې د لیکنیزې ښې پازوالي د لیکوال په غاړه ده، هيله من یو خپله لیکنه له رالیږلو مخکې په څیر و لولئ

د ډالرو د شمیر په حساب د امریکا متحد آیالات د جدول په بر سر کې، خو د سلني له مخې په تر ټولو ټیټه برخه کې دي، یانې د ۰,۷ پر ځای یې یوازې ۰,۱۸ مرستې کړي دي. ددې پر خلاف د سلني له مخې سویدن د جدول په سر کې دی. دا ټولې مرستې تر هغو پېسو کمې دي، چې پانگوالو هیوادونو لویو کمپنیو ته تخفیفونه ورکړي دي. د ملگرو ملتونو د دویمې پراختیایي لسیزې د نړیوالې پراختیایي ستراتیژۍ له مخې باید دغه مرستې:

- بې قیدو شرطه وي،
 - کم تر کمه د ضروري شیانو د رانیولو لپاره وکارېږي،
 - د ټولنیزې او اقتصادي ودې سبب شي،
 - د مرسته اخستونکو هیوادونو ملي حاکمیت او خپلواکي تر اغیزې لاندې را نه ولي،
 - د اوږدې مودې لپاره وي؛ او د اغیزو تداوم یې یقیني وي،
- خو په عمل کې لا هم:
- بهرنۍ مرستې د مرسته ورکونکو هیوادونو ستراتیژیکې گټې تامینوي،
 - په مرسته اخستونکو هیوادونو کې د پیاوړو وگړو او گروپونو د گټو د تضمین لپاره پکارېږي،
 - د ناسمو بیو لرونکي شیان پرې اخستل کېږي.

مشهور اقتصاد پوه ویلیام استرلي په دې باور دی چې بهرنۍ مرستې د بیوزلو هیوادونو د پراختیا او انکشاف پروسه ټکنې کوي. دې وایي چې لویدیځ په تیرو پنځوس کلونو کې ۲,۳ ټریلیونه ډالر د بیوزلو هیوادونو سره د مرستې په نامه لگولي دي، خو په دې نه دي توانمن شوي، چې یو ماشوم د ۱۲ سنټه په بدل کې د ملاریا له امله له مړینې وژغوري، یوې کورنۍ ته د ۴ ډالرو په بیه پشه خانې برابرې کړي او په درې ډالرو د میندو ژوند وژغوري، چې د هغوی له امله هر کال لس میلیونه ماشومان مري. د ملگرو ملتونو د سرمنشي تر لاس لاندې د ټولنیز او اقتصادي کونسل مشر جو انتونیو او کامپو هم په دې اند دی چې دغه ډول مرستې د بیوزلو هیوادونو د انکشاف مخه نیسي، او د خصوصي سکتور زیاتره مرستې پانگوالو ته رسېږي.

افغانستان ته د بهرنیو مرستو د سیلاب په راپیلیدو له ټولو سره دا هیلې وي، چې ډیر زر به هیواد آباد او ولس به نیکمرغه شي. خو پوه نه وو چې ۸۰٪ مرستې به بیرته په ډیر مرموز ډول هغو هیوادونو ته ځي، چې مرستې ورکوي، او په پاتې ۲۰٪ کې به نیمې غلا کېږي، پاتې به نیمې د مامورینو تنخوا او یوازې ۵٪ به خلکو ته رسېږي. په دې پېسو به عادي ټیکه داران په دوبي، واشنگتن، لندن او نورو ښارونو کې ځمکې او جایادادونه اخلي، خو بیوزلي افغانان به نور هم بیوزلي کېږي، او د نوي مصرفي کلچر تر بار لاندې به یې ملا نوره هم ماتېږي. په ځینو هیوادونو کې چې حکومتونه یې مسلکي او با کفایته دي، له بهرنیو مرستو ښه او اغیزمنه گټه اخلي، او یوازې هغه مرستې جذبوي، چې د دغو هیوادونو له دوامدار انکشاف سره مرسته کوي او د نتیجو تداوم یې حکومتونه ساتلی شي.

د هندوستان هیواد اوسني لومړي وزیر من موهن سنگ ډیرې داسې پروژې رد کړي دي، چې دغه ځانگړنې یې نه درلودې. په بنگله دیش کې هم ډیرې بهرنۍ مرستې په نوبتیزو پروژو لگول شوي او د دې مخنیوی شوی دی، چې تر ښو یې بډې اغیزې زیاتې وي.

کله چې انسان ناروغ وي درملو او سیروم ته ضرورت لري. بهرنۍ مرستې باید هم یوازې د شدیدې اړتیا له مخې واخستل شي، لکه سیروم چې د ناروغتیا په وخت کې اخستل کېږي، خو که نورې اړخیزې اغېزې یې تر گټو زیاتې وي، نو بیا د سندروم شکل غوره کوي، چې د ټولني د ژوند بیلابیلې برخې زیانمنوي، (سندروم د ناروغیو د نښو نښانو یوه داسې مجموعه وي، چې د بدن بیلابیل سیستمونه یې نیولي وي او رغیدل ترې ډیر گران وي) په دغه صورت کې باید له بهرنیو مرستو پر هیز وشي.

د هیوادونو د دایمي ثبات لپاره دا ضرور ده چې پخپلو پښو د ودریدو تمرین وکړي. اوس زموږ هیواد په بهرنیو مرستو دومره تکیه دی چې که دغه مرستې ودرېږي، نو د دولت او حکومت زیاتره سیستمونه به ونړېږي او سقوط به شي. ددې لپاره هم له اوسه ډیرې دقیقې پالیسي گانې جوړل پکار دي، او د مفکرو مغزو او فعالو خواخوږو مشرانو همغږۍ ته ډېره شدیدې اړتیا ده.

هیڅ هیواد په بهرنیو مرستو پوره پرمختگ نه دی کړی، یوازې هغو ملکونو سم پرمختگ کړی دی، چې له بهرنیو مرستو پرته یې پخپلو پښو د ودریدو کوښښ کړی او تعهد او کلکه ژمنه یې کړې ده، چې ځان جوړوي.

پای

د پاڼو شمیره: له ۲ تر ۲

افغان جرمن آنلاین په درنښت تاسو همکارۍ ته راښوولې. په دغه پته له مور سره اړیکه ټینګه کړئ maqalat@afghan-german.de

: دلپکنې د لیکنیزې بڼې پاڼوالي د لیکوال په غاړه ده، هیله من یو خپله لیکنه له رالیږلو مخکې په خیر و لولۍ